

Crl.Misc.176/2023

PW1

(Kavya.H)

ಸಾಕ್ಷಿದಾರರನ್ನು ದಿ: 25.07.2024 ರಂದು ಕರೆಸಿ ಪ್ರಮಾಣ ವಚನ ಬೋಧಿಸಲಾಯಿತು.

ಪಾಟೀ ಸವಾಲು: ಎದುರುದಾರರ ಪರ ಶ್ರೀ ಡಿ.ಆರ್.ಎಂ ವಕೀಲರಿಂದ:

ನಾನು ಬಿ.ಎ ವರೆಗೂ ಓದಿರುತ್ತೇನೆ. ಎದುರುದಾರರಾದ ನನ್ನ ಗಂಡ ಸಹ ಬಿ.ಎ ಮುಗಿಸಿರುತ್ತಾರೆ. ನನ್ನ ಅತ್ತೆ ಮಾವನಿಗೆ ಮೂರು ಜನ ಮಕ್ಕಳು. ಅವರಲ್ಲಿ ಎದುರುದಾರರು ನನ್ನ ಗಂಡ ಮತ್ತು ಇಬ್ಬರು ಹೆಣ್ಣು ಮಕ್ಕಳು. ಎದುರುದಾರರ ಸಹೋದರಿಯರು ಮದುವೆಯಾಗಿ ತಮ್ಮ ತಮ್ಮ ಗಂಡಂದಿರ ಮನೆಯಲ್ಲಿ ವಾಸ ಇರುತ್ತಾರೆ ಎಂದರೆ ಸರಿ. ನನ್ನ ಅತ್ತೆ ಮಾವನಿಗೆ ಸುಮಾರು 60 ವರ್ಷಕ್ಕೂ ಅಧಿಕ ವಯಸ್ಸಾಗಿರುತ್ತದೆ ಎಂದರೆ ಸರಿ. ನನ್ನ ಅತ್ತೆ ಮಾವ ಕೂಲಿ ಕೆಲಸ ಹೋಗುತ್ತಾರೆ ಎಂದರೆ ಸಾಕ್ಷಿಯು ಕೂಲಿ ಕೆಲಸಕ್ಕೆ ಹೋಗುವುದಿಲ್ಲ, ಅವರಿಗೆ ಸೇರಿದ ಜಮೀನಿನಲ್ಲಿ ಜಮೀನಿನ ಕೆಲಸ ಮಾಡುತ್ತಾರೆ ಎಂದು ನುಡಿಯುತ್ತಾರೆ. ಜಮೀನಿನ ಸರ್ವೆ ನಂಬರ್ ಹೇಳುವಿರಾ ಎಂದರೆ ಸಾಕ್ಷಿಯು ಸರ್ವೆ ನಂಬರ್ ಹೇಳಲು ನನಗೆ ಗೊತ್ತಿಲ್ಲ, 3 ರಿಂದ 4 ಎಕರೆ ಜಮೀನು ಇರುತ್ತದೆ. ನನ್ನ ಅತ್ತೆ ಮಾವನಿಗೆ ಯಾವುದೇ ಜಮೀನು ಇಲ್ಲ ಬದಲಾಗಿ ಕೂಲಿ ಕೆಲಸ ಮಾಡುತ್ತಿದ್ದಾರೆ ಎಂದರೆ ಸರಿಯಲ್ಲ.

ನನ್ನ ತಂದೆ ತಾಯಿಗೆ ಇಬ್ಬರು ಮಕ್ಕಳು ಒಂದು ನಾನು ಇನ್ನೊಬ್ಬರು ನನ್ನ ಅಣ್ಣ . ನನ್ನ ಅಣ್ಣ ಖಾಸಗಿ ಕೆಲಸ ಮಾಡುತ್ತಾರೆ. ನನ್ನ ತಂದೆ ತಾಯಿ ಕೂಲಿ ಕೆಲಸ ಮಾಡುತ್ತಾರೆ. ನನ್ನ ತಂದೆ ತಾಯಿಗೆ ಜಮೀನು ಇಲ್ಲ, ಒಂದು ಮನೆ ಮಾತ್ರ ಇರುತ್ತದೆ. ಎದುರುದಾರರಿಗೆ ಮದುವೆ ಸಮಯದಲ್ಲಿ ಚಿನ್ನದ ಉಂಗುರ, ಚೈನ್, ಇನ್ನಿತರ ಉಡುಗೊರೆ ಕೊಟ್ಟಿರುತ್ತೇವೆ ಎಂದು ಹೇಳಿದ್ದು, ದಾಖಲೆ ಇದೆಯಾ ಎಂದರೆ ಸಾಕ್ಷಿಯು ನನ್ನ ತಂದೆಯ ಹತ್ತಿರ ಇರಬಹುದು ಎಂದು ನುಡಿಯುತ್ತಾರೆ. ತಾವೇ ಹೇಳಿದ ಹಾಗೆ ತಮ್ಮ ತಂದೆ ತಾಯಿ ಕೂಲಿ ಕೆಲಸ ಮಾಡುತ್ತಿದ್ದು, ಒಂದು ಲಕ್ಷ ಹಣ, ಚಿನ್ನದ ಉಂಗುರ ಮತ್ತು ಚೈನ್ ಕೊಟ್ಟು ನಿಮ್ಮನ್ನು ಎದುರುದಾರರ ಜೊತೆ ಮದುವೆ ಮಾಡಿಕೊಡಲು ಸಾಮರ್ಥ್ಯ ಇರಲಿಲ್ಲ ಎಂದರೆ ಸರಿಯಲ್ಲ.

ತಮ್ಮ ಮತ್ತು ಎದುರುದಾರರ ನಡುವೆ ವಿವಾಹ ಆದ ನಂತರ ತಾವು ಎದುರುದಾರರ ಮನೆಯಲ್ಲಿ ಎಷ್ಟು ದಿನಗಳ ಕಾಲ ಒಟ್ಟಿಗೆ ವಾಸ ಇದ್ದಿರಿ ಎಂದರೆ ಸಾಕ್ಷಿಯು ಎರಡು ವರ್ಷಗಳ ಕಾಲ ಎಂದು ನುಡಿಯುತ್ತಾರೆ. ನಾನು ಮತ್ತು ಎದುರುದಾರರು ಸುಮಾರು ನಾಲ್ಕು ವರ್ಷಗಳಿಂದ ಪ್ರತ್ಯೇಕವಾಗಿ ವಾಸ ಇರುತ್ತೇವೆ. ಎದುರುದಾರರು ನನ್ನ ಗಂಡ ಅರಣ್ಯ ಇಲಾಖೆಯಲ್ಲಿ ದಿನಗೂಲಿ ನೌಕರನಾಗಿ ಕೆಲಸ ಮಾಡುತ್ತಿರುತ್ತಾರೆ ಎಂದರೆ ಸರಿ. ಎದುರುದಾರರ ಕೆಲಸದಲ್ಲಿ ಒಂದೊಂದು ವೇಳೆ ಹಗಲು ಮತ್ತು ರಾತ್ರಿ ಎರಡೂ ಸಮಯದಲ್ಲೂ ಕರ್ತವ್ಯ ಇರುತ್ತದೆ ಎಂದರೆ ಸರಿ. ಕರ್ತವ್ಯದ ಸಲುವಾಗಿ ಒಮ್ಮೆ ಮನೆಗೆ ತಡವಾಗಿ ಬರುವ ಸಂದರ್ಭ ಇರುತ್ತದೆ ಎಂದರೆ ಸರಿ. ನನ್ನ ಅತ್ತೆ ಮಾವ ಇವರಿಗೆ ವಯಸ್ಸಾಗಿದ್ದು, ಅವರಿಂದ

ನಾನು ಮತ್ತು ಎದುರುದಾರರು ಪ್ರತ್ಯೇಕವಾಗಿ ಒಟ್ಟಿಗೆ ವಾಸ ಇರಬೇಕೆಂದು ಬಯಸಿದ್ದೆ ಎಂದರೆ ಸರಿಯಲ್ಲ . ನನ್ನ ಮತ್ತು ಎದುರುದಾರರ ನಡುವೆ ಸಾಂಸಾರಿಕ ಒಡಕು ಇದ್ದುದರಿಂದ ಗ್ರಾಮದಲ್ಲಿ ಎದುರುದಾರರ ಮತ್ತು ನನ್ನ ಕಡೆಯವರಿಂದ ಪಂಚಾಯತಿ ಮಾಡಿಸಿದ್ದೆವು ಎಂದರೆ ಸರಿ. ಪಂಚಾಯತಿಯಲ್ಲಿ ಹಿರಿಯರು ನನಗೂ ಮತ್ತು ಎದುರುದಾರರಿಗೂ ಬುದ್ಧಿವಾದ ಹೇಳಿ ಸಂಸಾರ ಮಾಡಲು ಕಳುಹಿಸಿದ್ದರು ಎಂದರೆ ಸರಿ ಸಾಕ್ಷಿಯು ಮುಂದುವರಿದು ಎದುರುದಾರರು ಹಿಂಸೆ ಕೊಡುವುದನ್ನು ನಿಲ್ಲಿಸದೇ ಇದ್ದುದರಿಂದ ನಾನು ನನ್ನ ತವರು ಮನೆಯಲ್ಲಿ ಇರುತ್ತೇನೆ ಎಂದು ನುಡಿಯುತ್ತಾರೆ.

ಎದುರುದಾರರು ತಮಗೆ ತೊಂದರೆ ಕೊಡುತ್ತಿದ್ದರು ಎಂದು ಹೇಳಿದ್ದು, ಈ ಸಂಬಂಧ ಪೊಲೀಸ್ ಠಾಣೆಗೆ ತಾವು ಪರ್ಯಾಯ ಕೊಟ್ಟಿದ್ದಿರಾ ಎಂದರೆ ಸಾಕ್ಷಿಯು ಹೌದು ಎನ್ನುತ್ತಾರೆ. ಪೊಲೀಸ್ ಠಾಣೆಗೆ ಪರ್ಯಾಯ ಕೊಟ್ಟಿದ್ದೆ ಎಂದು ತಾವು ಹೇಳಿದ್ದು ಸಂಬಂಧಪಟ್ಟ ದಾಖಲೆ ಹಾಜರು ಮಾಡಿರುತ್ತೀರಾ ಎಂದು ಕೇಳಲಾಗಿ ಸಾಕ್ಷಿಯು ನಾನು ಪರ್ಯಾಯ ಕೊಟ್ಟ ನಂತರ ಎದುರುದಾರರ ಕಡೆಯವರು ಠಾಣೆಗೆ ಬಂದು ನಾನು ಕೊಟ್ಟ ಪರ್ಯಾಯವನ್ನು ವಾಪಸ್ಸು ತೆಗೆಸಿರುತ್ತಾರೆ ಎಂದು ನುಡಿಯುತ್ತಾರೆ.

ಎದುರುದಾರರು ತಮಗೆ ಯಾವುದೇ ಕಿರುಕುಳ ಕೊಡದೇ ಇದ್ದರೂ ತಾವು ಠಾಣೆಗೆ ಯಾವುದೇ ಪರ್ಯಾಯವನ್ನು ಕೊಡದೇ ಇದ್ದರೂ ನಾನು ಸುಳ್ಳು ನುಡಿಯುತ್ತಿದ್ದೇನೆ ಎಂದರೆ ಸರಿಯಲ್ಲ. ನನ್ನ ಸೋದರಮಾವ ರಾಜು. ನನ್ನ ದೊಡ್ಡವ್ವನ ಮಗ ಸ್ವಾಮಿ ಇವರುಗಳು ಮೈಸೂರಿನ ಒಂದು ಖಾಸಗಿ ಕಂಪನಿಯಲ್ಲಿ ಕೆಲಸ ಮಾಡುತ್ತಿರುತ್ತಾರೆ ಎಂದರೆ ಸಾಕ್ಷಿಯು ಅವರಿಬ್ಬರೂ ಮೈಸೂರಿನಲ್ಲಿ ಇಲ್ಲ ಎಂದು ನುಡಿಯುತ್ತಾರೆ. ನನ್ನ ದೊಡ್ಡವ್ವನ ಮಗ ಸ್ವಾಮಿ ಇವರು ಮೈಸೂರಿನ ಬೋಗಾದಿ ಗ್ರಾಮದಲ್ಲಿ ಬಾಡಿಗೆ ಮನೆ ಮಾಡಿಕೊಂಡಿದ್ದು, ಆ ಮನೆಯ ಪಕ್ಕದಲ್ಲಿ ನಾನೂ ಸಹ ಬಾಡಿಗೆ ಮನೆ ಮಾಡಿಕೊಂಡು ವಾಸ ಇರುತ್ತೇನೆ ಎಂದರೆ ಸರಿಯಲ್ಲ, ಸಾಕ್ಷಿಯು ಮುಂದುವರಿದು ನಾನು ಸರಗೂರಿನಲ್ಲಿ ನನ್ನ ತಂದೆ ತಾಯಿಯ ಜೊತೆ ನನ್ನ ತವರು ಮನೆಯಲ್ಲಿ ವಾಸ ಇರುತ್ತೇನೆ ಎಂದು ನುಡಿಯುತ್ತಾರೆ. ನಾನೂ ಸಹ ಮೈಸೂರಿನ ಒಂದು ಖಾಸಗಿ ಕಂಪನಿಯಲ್ಲಿ ಕೆಲಸ ಮಾಡುತ್ತಿದ್ದೇನೆ ಎಂದರೆ ಸರಿಯಲ್ಲ. ನಾನು ಮೈಸೂರಿನಲ್ಲಿ ಬಾಡಿಗೆ ಮನೆ ಮಾಡಿಕೊಂಡು ವಾಸ ಇದ್ದು ಖಾಸಗಿ ಕಂಪನಿಗೆ ಸೇರಿ ಹಣ ಪಡೆಯುತ್ತಿದ್ದರೂ ಮೈಸೂರಿನಲ್ಲಿ ವಾಸ ಇಲ್ಲ ಎಂದು ಸುಳ್ಳು ನುಡಿಯುತ್ತಿದ್ದೇನೆ ಎಂದರೆ ಸರಿಯಲ್ಲ.

ಎದುರುದಾರರು ನನಗೆ ಕಿರುಕುಳ ನೀಡಿದ್ದು, ತೊಂದರೆ ಕೊಟ್ಟಿಲ್ಲ ಎಂದರೆ ಸರಿಯಲ್ಲ. ಎದುರುದಾರರು ತಮ್ಮ ಜೊತೆ ಬಂದು ಸಂಸಾರ ಮಾಡುವಂತೆ ದಿ: 16.03.2023 ರಂದು ವಕೀಲರ ಮೂಲಕ ನೋಟೀಸನ್ನು ಕಳುಹಿಸಿದ್ದರು ಎಂದರೆ ಸರಿ , ಸಾಕ್ಷಿಯು ಮುಂದುವರಿದು ಆ ನೋಟೀಸ್ ಬಂದ ನಂತರವೇ ನಾನು ಎದುರುದಾರರ ಮನೆಗೆ ಹೋಗಿದ್ದು, ಅವರು ಕಿರುಕುಳ ಕೊಟ್ಟಿದ್ದರಿಂದ ನಾನು ನನ್ನ

ತವರುಮನೆಗೆ ಹೋಗಿ ವಾಸ ಇರುತ್ತೇನೆ ಎಂದು ನುಡಿಯುತ್ತಾರೆ. ನೋಟೀಸ್ ಕೊಟ್ಟ ನಂತರ ನಾನು ಮೈಸೂರಿಗೆ ಹೋಗಿ ವಾಸ ಇರುತ್ತೇನೆ ಎಂದರೆ ಸರಿಯಲ್ಲ.

ನನ್ನನ್ನು ಮತ್ತು ಎದುರುದಾರರನ್ನು ಮಹಿಳಾ ಸಾಂತ್ವನ ಕೇಂದ್ರಕ್ಕೆ ಕರೆಯಿಸಿ ತಿಳುವಳಿಕೆ ಹೇಳಿದ್ದರು ಎಂದರೆ ಸರಿ . ಸಾಂತ್ವನ ಕೇಂದ್ರದಲ್ಲಿ ನಾನು ಎದುರುದಾರರ ಜೊತೆ ಹೋಗುವುದಿಲ್ಲ ಎಂದು ವಾಪಸ್ಸು ಬಂದಿರುತ್ತೇನೆ ಎಂದರೆ ಸರಿ . ಎದುರುದಾರರು ಇದೇ ಹೆಚ್.ಡಿ.ಕೋಟೆಯ ಹಿರಿಯ ಶ್ರೇಣಿ ನ್ಯಾಯಾಲಯದಲ್ಲಿ ನನ್ನ ವಿರುದ್ಧ Restitution of Conjugal Rights ಅಡಿಯಲ್ಲಿ ಅರ್ಜಿ ಸಲ್ಲಿಸಿರುತ್ತಾರೆ ಎಂದರೆ ಸರಿ. ಸಾಕ್ಷಿಯು ಮುಂದುವರಿದು ನಾನು ಈ ನ್ಯಾಯಾಲಯದಲ್ಲಿ ಜೀವನಾಂಶ ಕೋರಿ ಅರ್ಜಿ ಸಲ್ಲಿಸಿದ ನಂತರ ಹಿರಿಯ ಶ್ರೇಣಿ ನ್ಯಾಯಾಲಯದಲ್ಲಿ ನನ್ನ ವಿರುದ್ಧ Restitution of Conjugal Rights ಅಡಿಯಲ್ಲಿ ಅರ್ಜಿ ಸಲ್ಲಿಸಿರುತ್ತಾರೆ ಎಂದು ನುಡಿಯುತ್ತಾರೆ.

ಎದುರುದಾರರು ತಮ್ಮ ಜೊತೆ ಬಂದು ಸಂಸಾರ ಮಾಡುವಂತೆ ಹಿರಿಯ ಶ್ರೇಣಿ ನ್ಯಾಯಾಲಯದಲ್ಲಿ ನನ್ನ ವಿರುದ್ಧ Restitution of Conjugal Rights ಅಡಿಯಲ್ಲಿ ಅರ್ಜಿ ಸಲ್ಲಿಸಿದ್ದು ತಾವು ಎದುರುದಾರರ ಜೊತೆ ಹೋಗಲು ಸಿದ್ಧರಿದ್ದೀರಾ ಎಂದರೆ ಸಾಕ್ಷಿಯು ಇಲ್ಲ ಎನ್ನುತ್ತಾರೆ. ನಾನು ಎದುರುದಾರರ ವಯಸ್ಸಾದ ತಂದೆ ತಾಯಿಯನ್ನು ನೋಡಿಕೊಳ್ಳಬೇಕಾಗುತ್ತದೆ ಎಂದು ಎದುರುದಾರರನ್ನು ಪ್ರತ್ಯೇಕವಾಗಿ ಮನೆ ಮಾಡುವಂತೆ ಒತ್ತಾಯಿಸಿದ್ದು ಅದಕ್ಕೆ ಎದುರುದಾರರು ಪ್ರತ್ಯೇಕವಾಗಿ ಮನೆ ಮಾಡಲು ಒಪ್ಪದೇ ಇದ್ದುದರಿಂದ ನಾನು ಉದ್ದೇಶ ಪೂರ್ವಕವಾಗಿ ಎದುರುದಾರರಿಂದ ದೂರ ಉಳಿದು ಈ ಸುಳ್ಳು ಜೀವನಾಂಶದ ಅರ್ಜಿಯನ್ನು ನ್ಯಾಯಾಲಯಕ್ಕೆ ಸಲ್ಲಿಸಿ ಸುಳ್ಳು ಸಾಕ್ಷ್ಯ ನುಡಿಯುತ್ತಿದ್ದೇನೆ ಎಂದರೆ ಸರಿಯಲ್ಲ.

ಎದುರುದಾರರು ಉಯ್ಯಂಬಳ್ಳಿ ಗ್ರಾಮದಲ್ಲಿ ವಾಸ ಇದ್ದು ತಾವು ಹಳ್ಳಿಗೆ ಹೋಗಿ ವಾಸ ಮಾಡಬೇಕಾಗುತ್ತದೆ ಎಂದು ಸುಳ್ಳು ಜೀವನಾಂಶದ ಅರ್ಜಿ ಸಲ್ಲಿಸಿಕೊಂಡು ಬಂದಿರುತ್ತೇನೆ ಎಂದರೆ ಸರಿಯಲ್ಲ. ಎದುರುದಾರರಿಗೆ ಎಷ್ಟು ಆದಾಯ ಇದೆ ಮತ್ತು ಯಾವ ಮೂಲಗಳಿಂದ ಆದಾಯ ಬರುತ್ತದೆ ಎಂದು ತೋರಿಸಲು ದಾಖಲೆ ಹಾಜರು ಮಾಡಿರುತ್ತೀರಾ ಎಂದರೆ ಸಾಕ್ಷಿಯು ಮುಂದೆ ಹಾಜರು ಮಾಡುತ್ತೇನೆ ಎಂದು ನುಡಿಯುತ್ತಾರೆ.

ಎದುರುದಾರರ ಮನೆಯಲ್ಲಿ ಸರಿಯಾಗಿದ್ದು ಸಂಸಾರ ಮಾಡದೇ ನಾನು ಪದೇ ಪದೇ ಹೇಳದೇ ಕೇಳದೇ ನನ್ನ ತವರು ಮನೆಗೆ ಹೋಗುತ್ತಿದ್ದು, ಎದುರುದಾರರು ಮತ್ತು ಅವರ ಕುಟುಂಬದವರು ಅದನ್ನು ಸಹಿಸಿಕೊಂಡು ಇದ್ದರೂ ನಾನೇ ಉದ್ದೇಶ ಪೂರ್ವಕವಾಗಿ ನನ್ನ ತವರುಮನೆಗೆ ಹೋಗಿರುತ್ತೇನೆ ಎಂದರೆ ಸಾಕ್ಷಿಯು ಎದುರುದಾರರು ಮತ್ತು ಅವರ ಕುಟುಂಬದವರು ನೀಡಿದ ಕಿರುಕುಳ ತಾಳಲಾರದೆ ನಾನು ನನ್ನ ತವರು ಮನೆಗೆ ಹೋಗಿರುತ್ತೇನೆ ಎಂದು ನುಡಿಯುತ್ತಾರೆ.

ಎದುರುದಾರರು ಇವತ್ತಿಗೂ ತಮ್ಮನ್ನು ಕರೆದುಕೊಂಡು ಹೋಗಿ ಸಂಸಾರ ಮಾಡಲು ಸಿದ್ಧರಿದ್ದಾರೆ ಎಂದರೆ ಸಾಕ್ಷಿಯು ಅವರು ಕಿರುಕಳು ನೀಡಿರುತ್ತಾರೆ ಎಂದು ನುಡಿಯುತ್ತಾರೆ. ನಾನು ಯಾವುದೇ ಸಕಾರಣವಿಲ್ಲದೆ ಸದರಿ ಅರ್ಜಿಯನ್ನು ಸಲ್ಲಿಸಿದ್ದು, ಸದರಿ ಅರ್ಜಿಯಲ್ಲಿ ಬೇಡಿದ ಪರಿಹಾರವನ್ನು ಪಡೆಯಲು ನನಗೆ ಯಾವುದೇ ಅಧಿಕಾರ ಇಲ್ಲ ಎಂದರೆ ಸರಿಯಲ್ಲ.

ಮರು ವಿಚಾರಣೆ: ಇಲ್ಲ

(ಸಾಕ್ಷಿದಾರರ ಹೇಳಿಕೆಯನ್ನು ನನ್ನ ಉಕ್ತಲೇಖನದಂತೆ ತೆರೆದ ನ್ಯಾಯಾಲಯದಲ್ಲಿ ಬೆರಳಚ್ಚು ಮಾಡಲಾಯಿತು)

ಓ ಹೇ ಕೇ ಸಾ ಸ ಇ ಒ.,

ಹೆಚ್ಚುವರಿ ಸಿವಿಲ್ ಜಡ್ಜ್ ಮತ್ತು ಜೆ.ಎಂ.ಎಫ್.ಸಿ.,
ಹೆಗ್ಗಡದೇವನಕೋಟೆ.